

හොර මුදල් හෝට්ටු මුද්‍රණයට යොදාගත්තැයි ඇල්ලූ පරිගණකය ඇතුළු උපකරණ රජයේ මුද්‍රණාලයාධිපතිට

වාර්තාවක් ලබාගැනීමට රහස් පොලිසියට අවසර දෙයි

(සුමිත්ත ජයවික්‍රම)

රුපියල් 1000 වටිනාකම සඳහන් මුදල් නෝට්ටු අනුකරණ ළඟ තබා ගැනීම, පරිහරණය කිරීම, ව්‍යාජ නෝට්ටු පරිහරණය කිරීම සහ, ව්‍යාජ මුදල් නෝට්ටු මුද්‍රණය කිරීම සඳහා මුද්‍රණ උපකරණ ළඟ තබාගත්තේ ආශි කියන සිද්ධියක් සම්බන්ධයෙන් සැකපිට අත්අඩංගුවට ගෙන ඇති පරිගණකය ඇතුළු උපකරණ රජයේ මුද්‍රණාලයාධිපති වෙත ඉදිරිපත් කර වාර්තාවක් ලබා ගැනීමට කොළඹ කොටුව මණ්ඩප්පාන සහ අතිරේක දිසා විනිසුරු ලංකා ජයරත්න මෙනෙවිය රහස් පොලිසියට අවසර ලබාදුන්නාය.

අධිකරණයෙන් මෙසේ අවසර ලබා දුන්නේ සැකපිට අත්අඩංගුවට ගෙන තිබෙන පරිගණකය සහ මුද්‍රණ උපාංග සම්බන්ධයෙන්

විශ්ලේෂණ වාර්තාවක් ලබාගැනීමට අවශ්‍ය බවට අදාළ භාණ්ඩ ඉදිරිපත් කරමින් රහස් පොලිසිය කළ ඉල්ලීම පිළිගනිමිනි.

මේ සම්බන්ධ සිද්ධියේ සැකකරුවන් වන්නේ රත්මලානේ මලික් සුදන්ත ජයසිංහ, සුරේෂ් දිල්ෂාන් නානායක්කාර, පන්නිපිටියේ මාලක මධුශංක සහ තංගල්ලේ එච්. අජිත් කුමාර යන තරුණයන් හතර දෙනාය. මොවුන් දැනට ඇප මත සිටිති.

රහස් පොලිසිය මේ සම්බන්ධයෙන් පරීක්ෂණ පවත්වන්නේ පසුගිය වසරේ දෙසැම්බර් මස 30 වැනිදා කොටුව පොලිසිය මගින් රහස් පොලිසියේ ව්‍යාජ මුදල් විමර්ශන අංශයේ ස්ථානාධිපති පොලිස් පරීක්ෂක ප්‍රියදර්ශන මහතා වෙත කර තිබෙන පැමිණිල්ලට අනුවය.

සිද්ධිය සම්බන්ධයෙන් පරීක්ෂණයේදී 2009 දෙසැම්බර් මස 30 වැනිදා කොටුව දුම්රියපොල ආසන්නයේදී පළමුවැනි සහ දෙවැනි සැකකරුවන් අත්අඩංගුවට ගත් බව පැවසූ රහස් පොලිසිය පළමු සැකකරු වෙත තිබී ව්‍යාජ නෝට්ටු දෙකක් ද දෙවැනි සැකකරු සන්නකයේ තිබී එක් ව්‍යාජ නෝට්ටුවක් ද සොයාගත් බව පැවසීය.

වැඩිදුර පරීක්ෂණයේදී පළමුවැනි සැකකරු වෙත තිබී ව්‍යාජ නෝට්ටු 12ක් සොයාගත් බව කී රහස් පොලිසිය මෙම නෝට්ටු මොහුට ලැබී ඇත්තේ ඔහුගේ මිතුරකුගෙන් බව අනාවරණය කරගත් බව ද කියා සිටියේය.

මේ අනුව පරීක්ෂණ පවත්වා තුන්වැනි සැකකරු අත්අඩංගුවට ගෙන ඔහු සන්නකයේ තිබූ

පරිගණකයක් සහ මුද්‍රණ උපාංග ආදිය සොයාගත් බව ද අධිකරණයට වාර්තා කර තිබේ.

තවදුරටත් සිදුකළ පරීක්ෂණයේදී හතරවැනි සැකකරු ද අත්අඩංගුවට ගෙන විමර්ශන කටයුතු සිදු කළ බව රහස් පොලිසිය කියා සිටියේය.

මූලික විමර්ශන කටයුතු අවසන් කර ඇති බව අධිකරණයට දැනුම් දුන් රහස් පොලිසිය අධිකරණ නියෝග මත ව්‍යාජ මුදල් නෝට්ටු ශ්‍රී ලංකා මහ බැංකුව වෙත ඉදිරිපත් කර කළ විමර්ශනයේදී ඒවා නිරව්‍යාජ මුදල් නෝට්ටුවල අනුකරණ බවට වාර්තාවක් ලැබී තිබෙන බව ද අධිකරණයට වාර්තා කර ඇත.

රහස් පොලිසිය සැමිණිල්ල මෙහෙයවීය.